

കോവിഡിനെത്തുടർന്ന് സംസ്ഥാനത്ത് തുടർച്ചയായുണ്ടായ ലോക്ഡൗൺമൂലം കടകൾ തുറക്കാൻ സാധിക്കാതെ വന്നത് സിമന്റ് വിൽപ്പനയിൽ കുറവുണ്ടാകുവാൻ ഇടയായിട്ടുണ്ട്. മാത്രമല്ല കോവിഡിനെത്തുടർന്ന് നിർമ്മാണ വസ്തുക്കൾക്കുണ്ടായ വിലക്കയറ്റം നിർമ്മാണ മേഖലയെ ബാധിച്ചിരുന്നു. നിലവിലെ കോവിഡ് മഹാമാരിയുടെ കാലത്ത് നിർമ്മാണപ്രവർത്തനങ്ങൾ നിലയ്ക്കുന്നത് ഈ മേഖലയെ ആശ്രയിച്ച് ജീവിക്കുന്ന വ്യാപാരികൾ ഉൾപ്പെടെയുള്ളവർക്ക് പ്രതിസന്ധി സൃഷ്ടിച്ചത് ശ്രദ്ധയിൽപ്പെട്ടിട്ടുണ്ട്. ഇതിന്റെ അടിസ്ഥാനത്തിൽ നിർമ്മാണ മേഖലയുമായി ബന്ധപ്പെട്ട വിവിധ വിഷയങ്ങൾ പരിഹരിക്കുന്നതിന്റെ ഭാഗമായി ഉത്പാദകരെയും വിതരണക്കാരെയും പങ്കെടുപ്പിച്ച് സർക്കാർ തലത്തിൽ മീറ്റിംഗ് വിളിച്ച് നിലവിലുള്ള പ്രതിസന്ധി പരിഹരിക്കുന്നതിന് ആവശ്യമായ നിർദ്ദേശങ്ങൾ നൽകിയിട്ടുണ്ട്. കൂടാതെ കോവിഡ് മഹാമാരിയുടെ 2-ാം തരംഗമുലമുണ്ടായ പ്രതിസന്ധി പരിഹരിക്കുന്നതിന്റെ ഭാഗമായി ചെറുകിട വ്യാപാരികൾ ഉൾപ്പെടെയുള്ളവരുടെ ലോണിന്റെ പലിശയുടെ ഒരു ഭാഗം സർക്കാർ വഹിക്കുന്നതടക്കമുള്ള പാക്കേജ് സർക്കാരിന്റെ പരിഗണനയിലാണ്.

#### അടച്ചുപൂട്ടിയ വ്യാപാരസ്ഥാപനങ്ങൾ

150(5309) ശ്രീ. മഞ്ഞളാംകുഴി അലി: താഴെ കാണുന്ന ചോദ്യങ്ങൾക്ക് നിയമം, വ്യവസായം, കയർ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് കോവിഡ് പ്രതിസന്ധിമൂലം എത്ര വ്യാപാര സ്ഥാപനങ്ങൾ അടച്ചുപൂട്ടിയിട്ടുണ്ട്; അതിൽ ചെറുകിട സ്ഥാപനങ്ങൾ എത്രയെന്നും വൻകിട സ്ഥാപനങ്ങൾ എത്രയെന്നുമുള്ള കണക്കുകൾ ലഭ്യമാക്കുമോ;

(ബി) ഇത്തരത്തിൽ അടച്ചുപൂട്ടേണ്ടിവന്ന വ്യാപാര സ്ഥാപനങ്ങൾ തുറക്കുന്നതിന് എന്തെല്ലാം സഹായങ്ങൾ സർക്കാർ നൽകുന്നുണ്ടെന്ന് അറിയിക്കുമോ?

(എ&ബി) സംസ്ഥാനത്ത് കോവിഡ് പ്രതിസന്ധിമൂലം സൂക്ഷ്മ-ചെറുകിട-ഇടത്തരം വ്യവസായ മേഖലയിൽപ്പെട്ട 77 സ്ഥാപനങ്ങൾ 2020 ജനുവരിക്കുശേഷം അടച്ചുപൂട്ടുകയോ ഉത്പാദനം ഗണ്യമായി കുറയ്ക്കുകയോ ചെയ്തിട്ടുണ്ട്. വ്യാപാര മേഖലയ്ക്കായി പ്രത്യേക പദ്ധതികൾ നടപ്പിലാക്കുന്നില്ലെങ്കിലും കോവിഡ് 19 കാരണം പ്രതിസന്ധിയിലായ സൂക്ഷ്മ-ചെറുകിട-ഇടത്തരം സംരംഭങ്ങളെ സഹായിക്കുന്നതിലേയ്ക്കായി വ്യവസായ ഭദ്രതാ പദ്ധതിക്ക് സർക്കാർ രൂപം നൽകിയിട്ടുണ്ട്. കൂടാതെ കോവിഡ് രണ്ടാം തരംഗത്തെത്തുടർന്ന് വ്യവസായത്തെ പിന്തുണയ്ക്കുന്നതിനുള്ള ശ്രമങ്ങളുടെ ഭാഗമായി, COVID-19 സമാശ്വാസ പദ്ധതി എന്ന പേരിൽ ഒരു ദുരിതാശ്വാസ പാക്കേജം സർക്കാർ

രൂപീകരിച്ചിട്ടുണ്ട്. കൂടാതെ റിവൈവൽ ആൻഡ് റീഹാബിലിറ്റേഷൻ സ്കീം ഫോർ ഡിഫൻക്ട് എം.എസ്.എം.ഇ ആൻഡ് കാഷ്യൂ പ്രോസസിംഗ് യൂണിറ്റ്സ് എന്ന പദ്ധതിയും നിലവിലുണ്ട്. സർക്കാർ ബഡ്ജറ്റിൽ വകയിരുത്തി നൽകുന്ന പ്രവർത്തന മൂലധന സഹായം കോവിഡ് മൂലമുണ്ടായ പ്രതിസന്ധികൾ തരണം ചെയ്യുന്നതിന് സംസ്ഥാനത്തെ വ്യവസായ വകുപ്പിനുകീഴിലുള്ള പൊതുമേഖലാ സ്ഥാപനങ്ങൾക്ക് വളരെയധികം സഹായമായിട്ടുണ്ട്. ഈ സാമ്പത്തിക വർഷം ഇതിനായി 30 കോടി രൂപ വകയിരുത്തിയിട്ടുണ്ട്.

#### പ്രവാസി മലയാളികൾക്ക് സഹായം

151(5310) ശ്രീ. തോമസ് കെ. തോമസ്:

ശ്രീ. കെ. പി. മോഹനൻ:

ശ്രീ. രാമചന്ദ്രൻ കടന്നപ്പള്ളി: താഴെ കാണുന്ന ചോദ്യങ്ങൾക്ക് നിയമം, വ്യവസായം, കയർ വകുപ്പുമന്ത്രി സദയം മറുപടി നൽകുമോ:

(എ) വിദേശങ്ങളിലേയ്ക്ക് കയറ്റുമതി-ഇറക്കുമതി വ്യാപാരം നടത്തുന്ന പ്രവാസി മലയാളികൾക്ക് പ്രത്യേക സഹായങ്ങൾ നൽകാൻ പദ്ധതി ഉണ്ടോ; എങ്കിൽ വിശദ വിവരം ലഭ്യമാക്കുമോ;

(ബി) കേരളത്തിന്റെ സുഗന്ധദ്രവ്യങ്ങളും, കയർ, കട്ടനാടൻ അരി മുതലായവ കൂടുതലായി കയറ്റി അയയ്ക്കുന്നതിന് പ്രത്യേക സഹായങ്ങൾ നൽകുന്നത് പരിഗണിക്കുമോ; എങ്കിൽ വിശദവിവരം ലഭ്യമാക്കുമോ?

(എ&ബി) സംരംഭക സഹായ പദ്ധതിയിൽ ഉത്പാദന മേഖലയിൽ പ്രവർത്തിക്കുന്ന 100% കയറ്റുമതി അധിഷ്ഠിതമായ സംരംഭങ്ങൾക്ക് മുൻഗണനാ മേഖലയിൽ ഉൾപ്പെടുത്തി 10% അധിക സബ്സിഡി അനുവദിച്ചുവരുന്നു. കേരളത്തിൽ ചീഫ് സെക്രട്ടറി ചെയർമാനായി ഒരു സ്റ്റേറ്റ് ലെവൽ എക്സ്പോർട്ട് പ്രൊമോഷൻ കമ്മിറ്റി (SLEPC) രൂപീകരിച്ചിട്ടുണ്ട്. ഈ കമ്മിറ്റിയുടെ യോഗതീരുമാനപ്രകാരം സംസ്ഥാനത്ത് കരട് എക്സ്പോർട്ട് പോളിസി തയ്യാറാക്കുന്നതിനായി തീരുമാനിച്ചിട്ടുണ്ട്. കൂടാതെ, ജില്ലാതല എക്സ്പോർട്ട് ഹബ്ബ് രൂപീകരിക്കുന്നതിനുള്ള രൂപരേഖ തയ്യാറാക്കിവരുന്നു. കയറ്റുമതി വ്യാപാരം സുഗമമാക്കുന്നതിനായും കയറ്റുമതി ഉത്പന്നങ്ങൾ കണ്ടെത്തുന്നതിനും ജില്ലാതലത്തിൽ ജില്ലാ കളക്ടർ ചെയർമാനായും ജില്ലാ വ്യവസായ കേന്ദ്രം ജനറൽ മാനേജർ കൺവീനറായും ജില്ലാതല എക്സ്പോർട്ട് പ്രൊമോഷൻ കമ്മിറ്റി (DLEPC) രൂപീകരിക്കാൻ സ്റ്റേറ്റ് ലെവൽ എക്സ്പോർട്ട് പ്രൊമോഷൻ കമ്മിറ്റി (SLEPC) തീരുമാനിച്ചു. സ്റ്റേറ്റ് ലെവൽ എക്സ്പോർട്ട് പ്രൊമോഷൻ കമ്മിറ്റിയുടെ കീഴിൽ കൃഷി വകുപ്പ് സംസ്ഥാനതല അഗ്രിക്കൾച്ചറൽ പോളിസി തയ്യാറാക്കി അനുമതിക്കായി കേന്ദ്ര വാണിജ്യ മന്ത്രാലയത്തിന് സമർപ്പിച്ചിട്ടുണ്ട്.